

Limonhor / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 января, 2025

Limonhor / satiriki hekaýa LIMONHOR



Okuw ýyly tamamlanyp, tomus kanikulyňyň gelerine-de takaty ýetmän, mekdebimiziň direktory Arzyman Magşarow zähmet rugsadyna çykaga-da, alysdaky kurortlaryň birinde dynç almagy ýüregine düwdi. Ýöne nädip? Hany, jübiňi sygman duran weşeň-weşeň pul?! Eger hojalyk işleri baradaky orunbasary dadyna ýetişmedik bolanlygynda, direktor özüniň bu küýseginden el ýuwaýmagy hem mümkindi. Ýedi çarşenbäni başyndan geçiren, atlyny agdaryp, düýelini düňdermäge türgen bu köseleş orunbasar bir gün pişik basyşyny edip, direktoryň ýanynda häzir boldy. Onsoň sag we sol gulaklaryna taýly gezek çawuş çakdy. Arzyman Magşarowyň geçisi daga ýaýrap, bada-bat ýyryş-ýyryş ediberdi. Ine, häzir bolsa direktor pyrlanýan kürsüsünde süýji hyýallara gark bolup otyr. Birdenem stoluň birýan çetindäki düwmejigi emäý bilen basýar. Hojalyk işleri baradaky orunbasar küçen ýaly бүкүlip, dyzyna çöküp, gapyda häzir bolýar. Direktor oňa, "Birme-birden çagyryň, gelibersinler" diýen yşaraty edýär.

– Essalawmaleýkim, hormatly direktor, çagyran ekeniňiz?..

– Hawa, Satlyk mugallym, gel-de, geçeweri. Niçik onsoň, işiň daşyndan söwdajagazam edýär diýdiler. Mekdepde-de azrak görüňäniňi duýýan. Enteg-ä men bu etmişiň bilen ylalaşyp ýörendirin. Piliň gulagynda uklaýan kişi ýok, barysyny bilip ýörendirin.

– Bah, direktor jan, barysynam gül ýaly edýändirin. Size gep getirtmen. Çişem köýýän däl, kebabam. Özünüz goldaweriň!

– Basym dynç almaga uzakdaly bir kurorga gitsem diýýän. Ana,

şotaýda limony biçak gowy görýämişler. Goldaw iki taraplaýyn bolmalydyr. Bar, häzir bolsa gaýt-da, ertir bir limony getirip stolumyň çekerine taşla.

– Baş üstüne, direktor jan. Ýöne edil ertir başartmaz. On gün pursat berseň-ä, hek ederdim.

– Sözüň sözmüdir?

– Sözüm sözdür.

– Gaýdyber.

Gapyda mekdebiň matematika mugallymy Çaman Çoşşyýewiç peýda bolýar.

– Bir gelip gitsin diýen ekeniňiz, hormatly direktor?

– Hawa, siz meni ýatlamasaňyzam, men welin, sizi unudyp bilemok. Arada ser salyp görsem, okadýan sagatlaryňyza seredip sygyryp goýberipdirin. Hepdedr 6 sagatdan sapak geçip bilşiňize men-ä ynanyp baramok, Çaman mugallym.

– Elbetde, sizden medet bolmasa, her gün şonça sagadyň sapagyny demir robot bolaýmasaň geçer ýalymy näme?!

– "Ekgende ýok, tikgende ýok, harmanda häzir hoja" diýlen nakyla düşüňänsiň-le? Harmandan biziň paýymyzam unutmaweri. Basym alysdaku kurortlaryň birine dynç almaga gitjek bolýan. O taýda limonyň arzysy ýokarymyş. Şondan bärki zadyň-a gürrüňem edilenokmyş, ýüzüne-de seredenoklarmyşlar. Ertir eýt-beýt welin, ýöne birje limony taşlap git. Gudraty güýçlüden aýlanaýyn.

– Wah, direktor jan, tutuş limona gudratym çatjak däl, ýartyjasyny getiräýin-le?!

– Päheý, pekge diýsäni, hepdede 36 sagady başyndan sowmagy başaryan adamam birje limon tapyp bilmezmi?! Iki günden şu stoluň çekerinde gözüňe söweýin bir limon bark urup ýatmasa, dadyňy dädeňe aýtsaňam, sagatlaryňy kesip taşlaryn.

– Beý diýmäweriň direktor jan, beý diýmäweriň. Iki günden limon diýen ýeriňizde bolar.

Pişik basyşyny edip, soňra direktoryň kabinetine "Çapar çotgaçy" ady bilen tanalýan çyzuw mugallymy gelip girýär.

– Dürli reňkli çotgalaryňy oýnadyp, illeriň öýlerini haşamlap, bezäp lükge-lükge pullary jübiňe urup ýörenmisiň, Çapar han? Hepdeläp mekdepde görünmän, toýlarda beýemçilik edip, "akmämmedden" gerk-gäbe bolup köçelerde ýatyp-turup ýörenmisiň, Çapar han?

– Bagyşlaweriň, merhetemli direktorymyz, bagyşlaweriň. Men, men...

– Sakawlama-da, soñuna seret. Tizara kurorta gidýän. Ol ýerde täsin adamlar bar diýýärler. Näme işiň düşse, limon sorap durmuşyn zaluwatlar. Sen ertir maña bir limony sowgat etmeli bolarsyň, ýogsa-da çotgalaryňy gap bilinden döwdürersiň. Düşündiňmi?!

– Ho-op ýagşy, direktor jan bizddn size ertiriň özünde bir limon sowgat geler.

Şeýdip, direktoryň bu täsin söhbetdeşligi iş gününüň soñuna çenli şu tarzde dowam etdi. Aslynda her ýylam ol şu hörpden gopýardy. Basym ol sözünde tapyldy-da, alysdaky kurorta dynç almaga gitdi. Gitmesine-hä gitdi welin, illerä onuň bir aýdan däl-de, üç ýyldan soň dolanyp gelerini dileg edýär. Köpüň dileginiňem köl bolaýmagy ahmal. Sebäbi diňe bir adamlardan däl-de, onuň agzynyň ýeten ýerinden gyryp-çyryp edip ýörmegi mekdebi çökerjek. Şonuň üçinem, mugallymlaryň agyz birikdirmegi bilen, Magşarowyň ýola düşenine üç gün geçmänkä, onuň ornuna täze bir adamy direktor edip bellediler oturyberdiler! Indi beri düşümlisi bolsun-da!

Abraýguly MÖWLAMOW. Satiriki hekaýalar